

Kristina Háfoss, landsstýriskvinna

Røða á móttøku í samband við afturkomu frá europameistaraheitinum í svimjing - Tórshavn, 6. august 2008

TIT GJØRDU DREYMIN TIL VERULEIKA

Góðu Pál og Kári - Jón og Petur Heðin.

Tað eru tey, ið **droyma** um at gera dreymin til veruleika - og tey, ið **gera** dreymin til veruleika.

Tit hoyra til tann seinna bólkin.

Ótallig met

Seinastu dagarnar hava allir føroyingar kunna fylgt við í spennandi europameistaraheitinum fyri juniorar í svimjing.

Og hetta hevur verið ein stór uppliving.

Ikki minst tí, at úrslitini hava verið ófatiliga flott.

Ótallig met. Persónlig met, føroysk met, norðurlensk met og enntá europeisk met.

Hetta er uttan samanlíking met, tá umræður føroyskt ítróttaravrik.

Fyrimyndir

Hetta ger tykkum til fyrimyndir tá umræður øll føroysk ítróttarfólk, og ikki bert ítróttarfólk – men allar føroyingar.

Tí tit eru ímyndir av, at um tú bert setir tær mál, arbeiðir miðvíst fram ímóti hesum, og annars hevur førleika og dirvi at gera tað, ið skal til – so røkkur tú á mál.

Hetta er ein ímynd, ið vit eisini sum fólk eiga at taka til okkum, og nýta, tá umræður at byggja land.

Tá umræður at menna einar framkomnar og sjálvstøðugar Føroyar, ið væl kunnu standa seg í altjóða kappingini – og eins og tit vinna.

Megnararbeiði frá fleiri síðum

Men úrslitini koma ikki av ongum. Aftanfyrri hesi liggur eitt miðvíst og hart arbeiði frá tykkara síðu, og frá teimum, ið hava stuðla tykkum.

Í hesum sambandi skal ein stór tækk sendast til Svimmisamband Føroya, svimmjifeløgini og foreldrini runt landið, ið áhaldandi gera eitt megnararbeiði.

Arbeiði, sum í stóran mun hevur lagt lunnar undir tey úrslit, ið vit hava sæð seinastu dagarnar.

50-metra svimmjihøll í eyðsjón

Havi sjálv verið landsliðssvimmjari og nýtt stóran part av frítíð míni til svimmjing. Øll árin var tað eitt ynski, at umstøðurnar skuldu gerast betri, og dreymurin um, at fáa ein 50-metur svimmjihyl var eins og í dag, eisini á ynskiliðstánum. Hóast hetta, so er hesin ikki veruleiki nú so nógv ár seinni.

Men tá ein dreymur gerst veruleiki – kann hetta vera við til at gera aðrar dreymar til veruleika.

Tí við tykkara framúr úrslitum hava tit verið við til at lýsa upp týðningin av, at okkara ítróttarfólk fáa betri karmar – ikki minst svimjingin. Og hetta hevur givið úrslit, tí ovasta politiska leiðslan í Tórshavnar Kommunu hevur nú boðað frá, at ein 50-metra svimjihylur er nær.

Hetta kann eg - bæði sum fyrrverandi svimjari og Mentamálaráðharri - fegnast um, tí hetta er av alstórum týðningi fyri at tryggja, at føroyskir svimjarar skulu fáa í boði somu umstøður at venja í, sum tey, ið kappast verður við í altjóða kappingum.

Harvið verður tað ikki neyðugt - í eins stóran mun sum í dag - at leita í útlond fyri at venja.

Tað er heldur ongín ivi um, at vit við einum 50-metra svimjihyli kunnu geva núverandi og komandi svimjarum munandi betri karmar til at skapa enn betri úrslit.

Og nú málið er, at fáa Oygjgaleikinar til Føroyar í 2015, kundi tílík íløga eisini verið við til at fingið leikinar hendan vegin, og harvið givið øllum tí føroyska ítróttarheiminum og samfelagnum eina spennandi og mennandi avbjóðing.

Betri skúlaskipan og figgjarligan stuðul

Tað skal tó undirstrikast, at ein svimjihylur ger onki í sjálvum sær. Tað hava tit m.a. prógvað við teimum úrslitum, ið tit hava skapt.

Tað eru samlaðu karmarnir, tá umræður venjarar, feløg, foreldur, skúlar o.s.fr., ið gera munin. Tí er at fegnast um, at tað nú er vorið møguligt at taka miðnámsútbúgving yvir 4 ár, um tú ert elituítróttar- ella tónleikafólk, og skalt nýta nógva tíð til hetta arbeiði.

Hetta er eitt av fleiri átøkum, ið betra um umstøðurnar hjá føroyskum elituítróttarfólkum.

Eftir manglar, at eisini landsmyndugleikarnir seta størri figgjarliga upphædd av til, at stuðla føroyskum elituítróttarfólkum okkara, soleiðis at møguleikar eru fyri, at nýta størri part av tíð og orkuni til ítróttin burturav.

Sett Føroyar á heimskortið

Gleði meg til at fylgja tykkum komandi árin - og vil ynskja tykkum góða eydnu á ferðini fram ímóti at náa enn størri og bjartari málum.

Enn einaferð hjartaliga tillukku við flottu avrikum tykkara.

Avrik, ið hava sett Føroyar á europakortið – og heimskortið.

Avrik, ið geva okkum føroyingum íblástur til at seta høg mál og at arbeiða fyri at náa hesum.

Tit hava **í verki** prógvað orðtakið: "If you can dream it – you can do it".

Tit gjørdu dreymin til veruleika.